



**QORTI CIVILI - PRIM' AWLA
IMĦALLEF**

**ONOR. DR JOANNE VELLA CUSCHIERI
B.A., MAG. JUR. (EUR. LAW.), LL.D.**

Illum il-Ħamis, 16 ta' Dicembru 2021

Kawża Numru: 2

Rikors Ġuramentat Numru:- 1023/2017 JVC

**Carmel *sive* Charles Farrugia
(K.I. 407961M); Emanuel
Farrugia (K.I. 77953M); Paul
Farrugia (K.I. 722854M)**

vs

**Sier & Sons Limited (C56548);
Frankie Zammit (K.I.
476880M); Vincent Zammit
(K.I. 186383M) u Francesco
sive Francis Zammit (K.I.
575750M)**

Il-Qorti,

Rat ir-rikors ġuramentat fejn ir-rikorrenti Carmel *sive* Charles Farrugia et ikkonferma bil-ġurament u talab kif isegwi:

1. 'Illi l-esponenti huma l-proprjetarji u jiggstixxu barriera tal-franka liema barriera hija registrata bhala "Soft Stone Quarry Number 26" u dan gewwa Ta' Kandja, fil-limiti tal-Imqabba. Din il-barriera tikkonfina mil-lvant ma' Sqaq ta' Kandja;

2. Illi b'kuntratt fl-Atti tan-Nutar Sarah Bugeja tal-25 ta' Awissu 2017, kopja ta' liema tinsab annessa u mmarkata "Dok. A", is-socjeta konvenuta, rapprezentata mill-intimati Frankie u Vincent ahwa Zammit li taghha huma diretturi, akkwistat il-barriera, gja ghalqa fil-limiti tal-Imqabba, fil-kuntrada Ta' Kandja u hekk ukoll imsejja, liema barriera hija registrata mal-Awtorita tal-Ippjanar u mal-Malta Resources Authority bin-numru 75 (qabel numru 14), tal-kejl superficjali ta' circa 3,494.8m², konfinanti mill-punent ma' Sqaq Ta' Kandja li jaghti ghal fuq Triq Wied Kosta, mil-lvant ma' raba' tal-Knisja Parrokkjali u Arcipretali tas-Siggiewi jew l-aventi kawza taghhom u mit-tramuntana ma' raba' ta' Gio Maria Vassallo jew l-aventi kawza tieghu, liema art hi murija fuq pjanta annessa mal-istess kuntratt. Inkluz fil-bejgh kien hemm kamra rustika mal-faccata li taghti fuq l-imsemmi sqaq;

3. Illi jsegwi ghalhekk, l-barriera tal-istanti hija separata mill-barriera tas-socjeta konvenuta mill-imsemmi sqaq. Hu car anke mill-istess pjanta annessa mal-kuntratt li l-isqaq huwa pubbliku u certament li ma kienx inkluz fl-akkwist tas-socjeta konvenuta;

4. Illi xi jiem wara li s-socjeta konvenuta akkwistat din il-barriera, il-konvenut Francis Zammit kellem lill-attur Paul Farrugia u talbu permess sabiex iqatta' l-blat li jiffirma parti mill-

proprjeta tal-atturi liema hajt jifred il-barriera proprjeta tal-istanti mill-imsemmi Sqaq Ta' Kandja. Dan sabiex ikun jista' jidhol bil-vetturi tieghu gewwa l-barriera tieghu u minflok ma jirtira mill-faccata tieghu. Hadd mill-atturi ma ta permess sabiex jintmess il-hajt taghhom;

5. Illi ciononostante, b' mod arbitrarju u minghajr ebda kunsens tal-istanti, il-konvenuti jew min minnhom, ghal nofs Settembru 2017, qattghu il-blat formanti r-recint tal-barriera tal-istanti billi dejjquh minn tlitt piedi ghal madwar pied u dan kif jidher mir-ritratt anness u mmarkat "Dok. B";

6. Illi dan kollu sar minghajr permessi tal-Awtoritajiet kompetenti;

7. Illi fuq kollox tali agir jikkostitwixxi spoll vjolenti u klandestin fil-konfront tal-esponenti li issa r-recint tal-barriera taghhom spicca ttiekel;

8. Illi ghad li debitament interpellati b'ittra bonarja tas-16 ta' Ottubru 2017 li kopja taghha tinsab annessa u mmarkata "Dok. C", sabiex jigi rimedjat l-ispoll, il-konvenuti baqghu inadempjenti;

9. Illi ghalhekk, l-esponenti kellhom jirrikorri ghal din l-azzjoni;

Illi r-raguni ta' din it-talba hi li l-konvenuti, jew min minnhom, wettqu spoll ricenti, vjolenti u klandestin fil-konfront ta' l-esponenti u ghalhekk huwa jew min minnhom ghandom jigu kkundannati sabiex ireggghu lura x-xogholijiet li ghamlu u jirrintegraw lill-esponenti fit-tgawdija ta' hwejjighom;

Ghaldaqstant, ir-rikorrenti jitolbu bir-rispett illi din l-Onorabbli Qorti, prevja d-dikjarazzjonijiet necessarji u moghtija l-provvedimenti opportuni, joghghobha:

1. Tiddikjara illi ghar-ragunijiet premissi, il-konvenuti jew min minnhom ikkommettew spoll klandestin u vjolenti ghad-detriment tal-atturi;
2. Tordna lill-konvenuti jew min minnhom sabiex fi zmien qasir u perentorju li jigi lilhom prefiss, jaghmlu dawk ix-xoghlijiet rimedjali kollha opportuni sabiex jirripristinaw lill-esponenti fit-tgawdija ta' hwejjighom ossia r-recint tal-barriera proprjeta taghhom "Soft Stone Quarry Number 26" gewwa Ta' Kandja, fil-limiti tal-Imqabba u senjatament dik il-parti tar-recint li taghti ghal fuq l-Isqaq Ta' Kandja dejjem fil-limiti tal-Imqabba, u dan occorrendo taht is-supervizjoni ta' periti nominandi;
3. Fin-nuqqas, tawtorizza lill-atturi jaghmlu dawk ix-xoghlijiet rimedjali a spejjez tal-konvenuti jew min minnhom, occorrendo taht is-supervizjoni ta' periti nominandi;

Bl-ispejjez, kontra l-konvenuti, jew min minnhom, minn issa ingunti in subizzjoni u b'riserva ghal kull azzjoni ohra spettanti lill-istanti.'.

Rat ir-risposta guramentata ta' Sier & Sons Limited et li taqra kif isegwi:

1. 'Preliminarjament l-eccipjenti Frankie Zammit, Vincent Zammit u Francesco *sive* Francis Zammit mhumiex il-legittimi kontraditturi u ghandhom jigu liberati mill-osservanza tal-gudizzju;

2. Fil-mertu, l-atturi ghandhom jipprovaw l-elementi tal-azzjoni mressqa minnhom, inkluz l-element tal-pussess u li l-azzjoni taghhom giet intavolata fiz-zmien dekadenzjali impost mil-ligi.
3. Inoltre, kull wiehed mill-atturi ghandu jikkonferma id-diminuzzjoni tal-pussess, dannu jew tfixkil fit-tgawdija ta' xi drittijiet possessorji allegati minnhom.
4. F'kull kaz, u minghajr pregudizzju, it-talbiet attrici huma infondati fil-fatt u fid-dritt u ghandhom jigu michuda bl-ispejjez kontra taghhom.
5. F'kull kaz ukoll, u minghajr pregudizzju ghas-sueccetit, l-eccipjenti kollha ma kkommettew ebda diminuzzjoni tal-pussess, dannu jew tfixkil fit-tgawdija ta' xi drittijiet possessorji ta' xi wiehed jew aktar mill-atturi.
6. Minghajr pregudizzju, it-tieni talba attrici hija insostenibbli u impossibli peress li ma jista' qatt isir ripristinar ta' blat.
7. Salv eccezzjonijiet ulterjuri.

Bl-ispejjez.'.

Rat illi fil-verbal ta' din il-Qorti diversament preseduta datat is-16 ta' Jannar, 2018 il-Qorti, fuq talba taz-żewg partijiet, hatret lill-Perit Tekniku AIC David Pace sabiex ifittex u jirrelata dwar it-talbiet attrici u dwar l-eccezzjonijiet ta' natura teknika tal-konvenuti bil-fakolta li jisma' x-xhieda;

Rat illi fil-verbal datat 8 ta' Lulju, 2021 il-kawza giet differita għallum għad-deċizzjoni bil-fakulta' tal-partijiet li jagħmlu s-sottomissjonijiet tagħhom bil-mitkub f'termini mposti fuqhom.

Rat is-sottomissjonijiet fl-atti.

Rat l-atti kollha.

Ikkunsidrat;

Illi din hija kawza ta' allegat spoll, vjolenti u klandestin fejn ir-rikorrenti jallegaw li l-intimati jew min minnhom, mingħajr il-kunsens tagħhom, qattgħu parti mill-blat li kien jifforma parti mir-reċint bejn l-isqaq u l-barriera tagħhom b'dana li l-hxuna tal-blat djaqet b'madwar żewġ piedi mit-tlett piedi li kien hemm originarjament. Jitolbu għalhekk li din il-Qorti tiddikjara lill-intimati jew min minnhom responsabbli għall-ispoll u sabiex jigu ordnati jirripristinaw l-istess.

L-intimati da parti tagħhom, fl-ewwel lok jeċċepixxu li fil-livell personali mhumiex il-legittimi kontraditturi stante li hija l-kumpanija ntimata proprjetarja tal-barriera, jiċċdu fil-mertu li wettqu xi spoll u jsostnu li ma jissusistux l-elementi kollha sabiex tirnexxi l-kawza ta' spoll tentata mir-rikorrenti. Jeċċepixxu ulterjorment li r-rikorrenti jridu jikkonfermaw kif gie diminwit l-element tal-pussess allegat. Dwar ir-ripristinazzjoni jsostnu li qatt ma jista' jigi ripristinat blat.

Bazi legali:

Illi l-elementi fil-kawza ta' spoll jirriżultaw mill-artikolu 535 (1) tal-Kodiċi Ċivili li jaqra kif isegwi:

“Jekk persuna tiġi, bil-vjolenza jew bil-moħbi, mnezzgħa mill-pussess, ta’ liema xorta jkun, jew mid-detenzjoni ta’ haga mobbli jew immobbli, hija tista’, fi żmien xahrejn mill-ispoll titlob, b’azzjoni kontra l-awtur ta’ spoll, li terġa’ tiġi mqiegħda f’dak il-pussess jew f’dik id-detenzjoni, kif jingħad fl-Artikolu 791 tal-Kodiċi ta’ Organizzazzjoni u Proċedura Civili.”

Illi skond l-artikolu 535 tal-Kodiċi Ċivili, Kap 16 tal-Ligijiet ta’ Malta l-azzjoni ta’ spoll vjolenti għandha bhala elementi kostituttivi tagħha tlett fatturi: il-pussess (*possedissee*), l-att spoljattiv (*spoliatum fuisse*) u dan l-att sar fi żmien xahrejn qabel ma giet intavolata l-azzjoni (*infra bimestre deduxisse*).

L-actio spoliee hija radikata fuq l-esigenza ta’ utilita’ soċjali, intiza sabiex tkun estiza l-protezzjoni lil kwalunkwe pussess u jigi mpedut liċ-ċittadin privat milli jieħu l-gustizzja f’idejh, b’dan li l-fini tagħha huwa dak li jiġi restawrat l-istat tal-pussess li jkun gie skonvolt jew turbat. Din l-azzjoni għandha l-iskop li tassigura li jiġi ripristinat l-ordni soċjali li l-persuna li tkun vjolentement spussessata tiġi qabel xejn reintegrata fil-pussess tagħha: *Spoliatur ante omnia restituendum*. L-artikolu tal-liġi li jikkontempla din l-azzjoni huwa ta’ ordni pubbliku u huwa inerenti għall-fatt ta’ min b’awtorita’ privata jagħmel għad-dannu ta’ terza persuna att li, għalkemm jista’ jkollu dritt għalih, ma jkunx jista’ jeseċitah mingħajr l-intervent tal-Qrati.¹

Illi huwa magħruf ukoll li f’kawzi simili, l-indaġini tal-Qorti għandha tkun limitata sew. Fil-kawza fl-ismijiet Delia vs Schembri (deċiża mill-Prim’ Awla fl-4 ta’ Frar 1958) gie ritenut illi:

¹ Ara Vol.XLII.II.973; Vol.LXXXII.II.79 u 500.

'L-azzjoni ta' spoll isservi biex tipprotegi l-pussess, ikun x'ikun, li jigi vjolentement jew okkultament mehud minghand il-pussessur jew detentur, u gie deciz kemm-il darba li tapplika wkoll ghat-tutela tal-kwazi pussess tad-drittijiet legali, u hija inerenti għall-fatt ta' min b'awtorita' privata jagħmel għad-dannu ta' terza persuna att li għalkemm jista' jkollu dritt għalih ma jistax jeżereċitah mingħajr intervent tal-Qorti.'

Illi fi kliem Pacifici Mazzoni spoll vjotent huwa "qualunque atto arbitrario che per forza privata si compia contro la volontarieta' dello spogliato". (Vol III Sez. 52).

Illi fil-kawża Margherita Fenech vs Pawla Zammit (deciza fit-12 ta' April 1958) jingħad illi:

'L-actio spolii hija radikata pjuttost fuq l-esigenzi ta' utilita' socjali milli fuq il-prinċipju assolut ta' gustizzja hija eminentement intiza l-protezzjoni ta' kwalunkwe pussess u jigi impedut li-ċittadin privat li jieħu l-ligi f'idejh; b'mod li l-fini tagħha huwa dak li jigi restawrat l-istat tal-pussess li jkun gie skonvolt jew turbat.'

Illi kif ukoll gie ritenut:

'Kif kellha okkazzjoni tesprimi ruhha l-Onorabbli Qorti tal-Appell, l-indaġini li trid issir hija waħda limitatissima, rigoruza u skarna u ma tinsab f'ebda legislazzjoni oħra u komplet tgħid illi għalhekk indaġinijiet ibbazati fuq x'jgħidu u ma jgħidux għuristi u awturi Francizi u Taljani huma għal kollox irrilevanti u inapplikabbli fil-kuntest tal-ordinament għuridiku tagħna'(Cardona vs Tabone, Appel Civili, deciza fid-9 ta' Marzu 1992).

Konformament, gie ritenut għar-rigward tal-element tal-pussess li:

'All' attore in reintegrazione e' sufficiente per la sua azione un possesso

*qualunque o detenzione ..*²

Il-pussess li tirrikjedi l-ligi fl-ispoljat għall-fini tal-azzjoni tar-reintegrazzjoni huwa kwalunkwe pussess 'materiale' u 'di fatto'³:

Spoll vjolent u abbusiv:

*'jikkonsisti fi kwalunkwe att arbitrarju li mar proprio jmur kontra l-persuna spoljata'*⁴

u

*'neanche e permesso in queste cause di spoglio di investigare la natura del possesso presso lo spogliato, se esso lo sia animo dominii o no perche' la legge non richiede che un possesso materiale di fatto.'*⁵

Għalhekk pussess kwalunkwe, anki purament materjali u *di fatto*, anki qasir hafna u saħansitra momentanju huwa sufficjenti, basta' jkun univoku u ma jkunx bażat fuq mera tolleranza.⁶

Illi dwar it-terminu ta' xahrejn fil-kawza deciza mill-Onorabbli Qorti tal-Appell fl-ismijiet Trevor Arends et vs. Veronica Mizzi deciza nhar il-11 ta' Jannar, 2013 dik il-Qorti ddikjarat kif isegwi:

'dan it-terminu ta' xahrejn huwa element, li kif gie deciz kemm-il darba, għandu jiġi pruvat mill-attur. Ir-rekwizit li l-azzjoni ta' spoll għandha ssir fi zmien xahrejn mill-allegat spoll huwa rekwizit essenzjali li johrog mill-artikolu tal-lihi stess u l-ġudikant għandu jkun sodisfatt li dan jissussisti indipendentement minn jekk jitqajjimx fl-eċċezzjonijiet jew le.'

² Ara *Camilleri v Agius* P A.20/10/1882.

³ Ara Vol.XXXVII.I.280.

⁴ Ara Vol.XLI.II.1133.

⁵ Ara Vol.X-556; Vol.LXXXIII.II.76; Vol.XXXVII.I.28; Vol.XXXII.II.49.

⁶ Ara Vol.XXXII.II.642; Vol.LXXXIII.II.79.

Il-Prim' Awla tal-Qorti Civili (Imh. N. Cuschieri) f'Alfred Paul Farrugia nomine v. Peter Paul Cutajar, (13.02.2004) irriteriet illi:

"Dan huwa terminu ta' dekadenza estintiva tal-azzjoni ta' spoll fis-sens li jekk ma jigix provat li l-azzjoni saret fi zmien xahrejn mid-data tal-att spoljattiv allura l-azzjoni ta' spoll privilegġjat ma tistax treggi."

Aktar speċifikatament f'Georgina Borg v. Errol Cassar et (21.10.2002) il-Prim' Awla (Imh. Ph. Sciberras) dwar it-terminu ta' xahrejn f'azzjoni ta' spoll qalet hekk:

'Huwa veru li dan il-punt ma giex formalment eċċepit, kif normalment u guriċament wieħed kien jistenna in bazi għal dak provdut fl-Artikolu 728 tal-Kap 12. B'danakollu 'it-terminu ta' xahrejn li fih l-attur irid jiddeduci l-pretensjoni tiegħu huwa element essenzjali ta' din l-azzjoni li jeħtieġ li jigi konkludentement pruvat mill-attur. Prova li trid issir f'kull każ ta' din ix- xorta imma li ssir sine qua non meta l-parti konvenuta teċċepixxi bhal dan il-każ il-preskrizzjoni tagħha bid-dekors tal-perjodu estentiv ta' xahrejn'. (MichelAngelo Fenech nomine v. Alfred Camilleri, Prim' Awla, Qorti Ċivili, per Imh. Said Pullicino, 22 ta' Frar 1992).

Provi:

A fol. 73 et tal-proċess xehed ir-rikorrent **Emanuel Farrugia** permezz ta' affidavit. Hu jixhed li flimkien ma' ħutu xtara l-barriera fis-sena 1990 u meta din inxtrat il-ħajt in kwistjoni, li huwa ffurmat minn blat, kien ohxon madwar tlett piedi. Jgħid li wara l-ispoll u cioe' wara li tqatta gie bi ħxuna ta' madwar pied jew xi disa' pulzieri. Jixhed:

‘Il-ħajt kien ilu hemm minn dejjem tant li dan huwa ffurmat mill-blat sal-wiċċ.’

Dwar avvenimenti aktar viċin l-ispoll jgħid li hu flimkien ma’ hutu kien sar jaf li Francis Zammit xtara l-barriera għaliex dan ċempel lil huħ Paul Farrugia u qallu li kien ser iqatta’ mill-ħajt tar-rikorrenti sabiex ikun jista’ jidhol bit-trakkijiet fil-barriera tiegħu. Jgħid li meta ċempillu huħ Carmel Farrugia huwa mar fuq il-post u sab il-ħajt imqatta’ u jżid li kif inhu qed jikkawża periklu kbir.

Emanuel Farrugia xehed in kontro-eżami a fol. 108 et seq tal-proċess fejn sostna li l-ewwel darba lir-rikorrenti ħadu azzjoni kien meta sabu l-blat imqaxxar. Jgħid li ma ħadux azzjoni qabel għax ħadd ma kien jidhol. Dwar għalfejn dahħal lill-intimati fil-kawża jgħid għaliex Frankie, Vincent u Francis għamluli l-ħsara. Jixhed li ra lil Vince jew Franz iqattgħu għal ħabta tas-sebgha ta’ filgħaxija. Ma kienx hu li rraporta mal-Pulizija iżda huħ Charlie.

A fol. 74 jinsab l-affidavit tar-rikorrent **Paul Farrugia**. Dwar il-ħajt kif kien meta nxtrat il-barriera originarjament jixhed l-istess bħal huħ Emanuel Farrugia. Dwar l-allegat spill jixhed kif isegwi:

‘Xi għaxart’ijiem qabel Francis Zammit qatta’ l-ħajt tagħna, huwa ċempilli u qalli li hu kien ser iqatta mill-ħajt in kwistjoni sabiex jkun jista’ jidhol bit-trakkijiet tiegħu fil-barriera tiegħu. Kien dak il-hin li sirt naf li Frans kien xtara l-barriera faċċata tagħna u rrispondejt billi għidtlu li l-ħajt huwa proprjeta tiegħi u ta’ ħuti, li huwa ma xtarax il-ħajt tagħna u li għalhekk ma kellux għalfejn imissu. Barra minn hekk jien għidtlu li sabiex nagħtih il-permess iqatta mill-ħajt, kelli bżonn il-permess mingħand ħuti billi jien sħab ma’ żewġ ħuti fil-barriera. Jien għidtlu wkoll li seta’ jirrangja l-aċċess fuq in-naħa tiegħu jgħifieri fejn kien xtara hu biex it-

trakkijiet tiegħu jkun jistgħu jgħaddu mill-isqaq ma kellux għalfejn imiss hwejjeġ haddiehor.'

Jixhed ulterjorment li minn kif kellmu Francis Zammit hu fehem li hu kien xtara l-barriera u mhux xi kumpanija u la semma l-uliedu u lanqas xi kumpanija. Jżid li Frans kien qallu biex jiltaqgħu fuq il-post u hekk ġara. Ir-rikorrent jgħid li Frans qallu fejn kien beħsiebu jqatta' l-hajt tar-rikorrenti u r-rikorrent jerga' jinsisti fix-xieħda tiegħu li fuq il-post lil Francis Zammit rega' qallu biex iwessa' minn naħa tiegħu. Jixhed ukoll:

'Jien avżajtu li kont ser nerga' nkellmu wara li nkellem lil ħuti u li hu m'għandux iwettaq l-ebda xogħlijiet qabel dan;

9. Ngħid li jien kont bqajt immur ta' kuljum ħa nara li ma ntmess xejn. Sas-Sibt 9 ta' Settembru 2017 kollox kien għadu kif kien. Madankollu, il-Ħadd l-10 ta' Settembru 2017 hija, Carmel Farrugia, ċempilli u qalli li kien mar fil-barriera u sab il-ħajt in kwistjoni imqatta. L-għada jew jumejn wara ċempilt lil Frans u staqsejtu kienx hu li qatta il-ħajt. Minnufih hu qalli li kien hu u li kellu d-dritt li jagħmel hekk. Għal darb'ohra jien għidtlu li huwa kien daħal fi hwejjgi u fi hwejjeġ ħuti u li għalhekk kont ser immur nagħmel rapport mal-Pulizija. Jien ma kontx naf min qatta iżda meta ċempilt lil Frans jien ikkonfermajt li kien hu għaliex beda jinsisti li hu kellu d-dritt li jqatta' l-ħajt tagħna.'

Iżid li fl-14 ta' Settembru, 2017 flimkien ma' huħ Carmel Farrugia marru jagħmlu rapport mal-Pulizija. Ikompli jixhed dwar kif il-ħajt naqas fil-wisa' tiegħu u li kif inhu jikkonsisti f'periklu.

A fol. 76 et seq jinsab l-affidavit tar-rikorrent **Carmel sive Charles Farrugia**. Dan ir-rikorrent jikkonferma dak li xehdu ħutu dwar kif

giet akkwistata originarjament il-barriera u dwar il-hxuna originali tal-ħajt. Jgħid ukoll li kien huħ Pawlu li nfirmah li l-barriera ta' faċċata ta' tagħhom kienet inxtrat minn Francis Zammit. Dwar l-allegat spill jixhed kif isegwi:

'7. Kien nhar il-Ħadd l-10 ta' Settembru 2017 meta jien mort sal-barriera u ltqajt ma sid ta' għalqa, ċertu Daniel miz-Żejtun, liema għalqa tinstab qabel il-barriera tiegħi u ta' ħuti. Huwa beda jurini l-ħajt tiegħu li kien maqlub u qalli li kienu qattgħu l-ħajt fil-barriera tagħna. Jien bqajt diehel aktar'il ġewwa fl-isqaq li jifred il-barriera tagħna minn dik li issa nxtrat minn Sier & Sons Limited sabiex nara x'kien ġara u rajt li l-blat li kien jagħmel parti mill-ħajt li kellu ħxuna ta' madwar tliet piedi kien ġie mqatta' u kien sar ta' ħxuna ta' madwar pied jew disa' pulzieri. . .

8. Jien ċempilt lil hija Pawlu biex ngħidlu x'kien ġara. Hija nfirmah li huwa kien ċempel lil Frans u li kien ikkonferma li Frans kien qatta' l-ħajt tagħna meta beda jinsisti li hu kellu d-dritt li jqatta' l-ħajt.'

Ikompli billi jikkonferma li kien mar ma' huħ Pawlu sabiex jagħmel rapport mal-Pulizija nhar l-14 ta' Settembru, 2017.

Carmel Farrugia xehed in kontro-eżami a fol. 11 et seq tal-proċess. Jispecifika li hu kien ra l-ħsara li seħhet nhar l-10 ta' Settembru, 2017 filgħodu u għalhekk ix-xogħol ma sarx dakinhar.

Rat ir-rapport li sar mal-Pulizija u li jgħib id-data tal-14 ta' Settembru, 2017 a fol. 80 tal-proċess liema rapport appunto jindika meta nstab il-blat imqatta bhala dik tal-10 ta' Settembru, 2017. Fir-rapport ġie ndikat l-intimat Frans bhala l-persuna li qatta' l-ħajt ta' barra tal-barriera.

Rat a fol. 35 tal-proċess l-affidavit tal-intimat **Frankie Zammit** li minnu joħrog li huwa direttur tas-soċjeta' ntimata u kien preżenti għall-kuntratt ta' xiri tal-barriera. Jiċhad iżda li huwa qatta' xi hitan jew blat. Iżid li r-rikorrenti lilu qatt ma kellmuh.

Rat ukoll a fol. 36 tal-proċess l-affidavit tal-intimat l-ieħor **Vincent Zammit** li wkoll jikkonferma li huwa direttur tas-soċjeta' ntimata. Jixhed li wara li gie ffirmit il-kuntratt ta' akkwist tal-barriera kien mar fuq il-post fl-isqaq in kwistjoni u hemmhekk kien kellmu wieħed mill-aħwa Farrugia. Isostni li dan kien qallu li l-isqaq huwa privat tagħhom u żied li hu jkun ħafna hemm u jekk ikollhom bżonn xi ħaġa jkellmuh. Ix-xhud jgħid li rrisponda tant ieħor peress li kienu ser ikunu ġirien. Jixhed iżda li fuq talba tagħhom in-Nutar iċċekkja u sabet li l-isqaq huwa registrat f'isem il-Gvern u li ma kien hemm l-ebda dritt privat fuq l-istess. Dwar dak li seħħ fl-allegat spoll jixhed kif isegwi:

'Jien niftakar li kont għidt lil missieri li biex ikunu jistgħu jidhlu u joħorgu komdi t-trakkijiet tal-kumpannija, kien hemm bżonn li l-isqaq, f'dik il-parti fejn tigi faċċata l-fetha tal-barriera tagħna jitwessa.

Jien naf ukoll (u dana nafu għax l-isqaq jurik) li l-istess sqaq, xi darba kien livell mal-wiċċ tal-ħajt jew ċint li dwaru saret din il-kawza. Il-marki tal-*jackhammer* jidhru cari fl-isqaq u fil-fatt, ir-rampa li tigi eżatt ma' ġenb il-barriera li xtrat Sier & Sons tidher li giet iffurmata sabiex setgħet issir l-entrata għall-barriera ta' Farrugia.

Minħabba dan kollu, jiena kont mort u neħhejt ffit mill-blat tat-triq biex it-trakkijiet (li diġa kienu qed jilqtu l-hitani biex jgħaddu),

ikunu jistgħu joħorġu kif suppost u jkun aktar sigur għax-xufiera biex jidhlu u joħorġu għall-barriera tagħna. Jien qatt ma missejt il-proprjeta' ta' Farrugia izda biss l-isqaq pubbliku.'.

In kontro-ezami a fol. 110 tal-proċess jixhed li l-operat tal-barriera huwa 'f'idejn Sier & Sons Ltd. u t-trakkijiet huma tal-istess ditta. Izid li personalment ahna ma għandniex x'naqsmu mal-barriera.

Rat ir-ritratt mill-ajru li fuqu jidher immarkat l-isqaq in kwistjoni bil-kulur aħdar a fol. 31 tal-proċess.

Vincent Zammit xehed in kontro-ezami a fol. 125 et seq tal-proċess. Huwa jixhed li dwar il-livell tal-isqaq hu dejjem jiftakru kif inhu llum u għandu 36 sena. Jghid li:

'qatt ma tlabt permess mir-rikorrenti għax ma kellix għalfejn'.

Izid li mir-riċerki minn imkien ma rrizulta kemm kellha tkun il-ħxuna tad-diviżorju.

Rat l-affidavit ta' **Francis Zammit** a fol. 37 tal-process. Jixhed li hu jiġi missier l-intimati l-oħra Vincent Zammit u Frankie Zammit li huma diretturi tas-socjeta' ntimata. Ikompli li hu ma kienx jaħdem bil-kumpanija ntimata odjerna izda b'kumpanija oħra. Jghid li meta uliedu xtraw il-barriera, permezz tal-kumpanija ntimata, kien ċempillu wiehed mill-aħwa Deguara rikorrenti, staqsih jekk it-tfal kienux xtraw il-barriera u qallu prosit. Dwar l-allegat spoll jixhed kif isegwi:

'darba minnhom kont diehel bil-vann fi Sqaq ta' Kandja biex inhallas lil Leli Farrugia għal xi rimi li l-kumpanija Sier & Sons limited kienet għamlet l-Imqabba f'barriera tal-aħwa Farrugia u

x'hin waqaft quddiem il-gate tal-barriera li xtrat Sier & Sons, għidtlu li biex it-trakkijiet tal-kumpanija tat-tfal setgħu joħorgu sew mingħajr ma jagħmlu ħsara lil hadd, kien hemm bżonn li jitqaxxar biċċa mill-ħajt li kien hemm fl-isqaq. Jekk niftakar sew kien Pawlu li kien qed ikellimni u kien qalli li ser ikellem lil hutu.

Jien naf ukoll, (u dan nafu għax l-isqaq jurik) li l-istess sqaq, xi darba kien livell mal-wiċċ tal-ħajt jew ċint li dwaru saret din il-kawza. Il-marki tal-*jackhammer* jidhru ċari fl-isqaq u fil-fatt, ir-rampa li tiġi ezatt ma ġenb il-barrier li xtrat Sier & Sons tidher li giet iffurmata sabiex setgħet issir l-entrata għall-barriera ta' Farrugia.

Jiena nikkonferma li jien ma qattajt ebda hitan jew blat iżda nikkonferma wkoll l-isqaq li jwassal għal barriera ta' Sier & Sons huwa sqaq pubbliku li anke l-bdiewa li għandhom l-għelieqi fl-inhawi jgħaddu minn dan l-isqaq.'

Rat li l-intimat Francis Zammit xehed in kontro-ezami a fol. 123 et seq tal-proċess. Jgħid li n-negozju qalbu fuq il-kumpanija sentejn qabel il-każ. Jikkonferma li hu kien mar ikellem lil Pawlu fuq il-post b'referenza għal dak li jixhed dwaru fl-affidavit:

'Mort inkellem lil Pawlu biex inqatta il-blat, għalkemm ngħid illi huwa pubbliku biex ma niehux il-liġi f'idejha.

Il-blat fejn tqaxxar huwa parti mal-barriera tar-rikorrenti u parti ma li sqaq. Il-blat kien wiesa x tlitt piedi w għalhekk ikkonkludejt illi kien parti minnu ta' li sqaq. . . .

Naqbel li ta' Farrugia qatt ma qaluli li stajt inqatta mil-ħajt. . . Lanqas qaluli li ma stajtx inqatta. Qaluli li kienu ser ikellmu lill ħuthom pero qatt ma ġew b'risposta.'

Rat ir-rapport tal-Perit Tekniku l-Perit David Pace a fol. 52 et seq tal-proċess. Fost affarijiet ohra l-Qorti tisset il-punti segwenti minn dan ir-rapport:

1. Li l-isqaq bejn iż-żewġ barrieri huwa ndikat mill-Perit Tekniku bħala wiehed pubbliku;
2. Rat ir-ritratt a fol. 54 minn fejn jidhru ż-żewġ barrieri tal-partijiet u l-isqaq in kwistjoni. Fuq l-istess ritratt jidher immarkat bil-kulur aħmar dik il-parti tal-isqaq fejn seħħ l-allegat spoll.
3. Quddiem il-Perit tekniku l-partijiet qablu li l-isqaq in kwistjoni huwa sqaq pubbliku u dan gie wkoll ikkonfermat mix-xhud Karl Borg⁷ rappreżentant tal-Awtorita' tal-Artijiet.

L-abbli Perit isegwi sabiex jikkonkludi kif isegwi:

'16. Mill-provi jirriżultaw ikkonfermati tlitt fatti u cioe':

- a) illi li sqaq huwa pubbliku,
- b) illi kien verament sar id-diskors fejn l-intimati permezz ta' Francis Zammit, kienu urew ix-xewqa lir-rikorrenti sabiex inehhu parti mill-wiċċ tal-blat li kien jikkonfina il-proprjeta' tagħhom (ir-rikorrenti), u
- c) l-intimati, permezz ta' Vincent Zammit, kienu għaddew sabiex mill-kliem imorru għall-fatti, u neħhew parti mill-blat.

17. M'huwiex ikkontestat illi kull wiehed mill-partijiet huwa is-sid tal-proprjeta li bejnhom għaddej li sqaq. Għalhekk ma għandux x'jaqsam jekk hemmx attivita jew le fil-proprjetajiet rispettivi għaliex it-titolu fuq il-proprjeta xorta tibqa.

⁷ Ara x-xhieda a fol. 118 tal-proċess.

18. Li sqaq huwa ikkonfinat lateralment mill-konfini tal-proprjetajiet ripsettivi tal-kontendenti. Fil-każ tal-intimati hemm il-ħitan mibnija. Fil-każ tar-rikorrenti hemm parti mill-konfini magħmul minn ċint tal-ġebel u parti huwa blat.

19. Isegwi illi l-istess kif l-intimati għandhom id-dritt li jissalvagwardjaw l-interessi tagħhom bħala sidien tal-ilqugh li jiffurma il-konfini tal-proprjeta tagħhom, daqstant iehor għandhom l-istess dritt ir-rikorrenti, ikun xi jkun il-materjal li bih huwa iffurmat l-ilqugh.

20. Għalhekk meta l-intimat Vincent Zammit qata mil-blat, ma kienx qed iqatta mil li sqaq, kif qal hu, izda mill-konfini tal-barriera tar-rikorrenti.

21. L-esponent għalhekk jikkonkludi illi ir-rikorrenti ippruvaw illi kif allegat, l-intimati qattghu mill-blat tagħhom illi jservi sabieħ jifred il-barriera tagħhom mill li sqaq w għalhekk irrendew rwiehhom responsabbli għar-ripristinatar ta' dana l-ilqugh.

22. Naturalment m'huwiex possibbli illi il-blat jerġgħa jitqieghed lura w għalhekk jiġi sostitwit b'qoxra tal-konkos jew, fejn tippermetti il-ħxuna, b'qoxra tal-*bricks* mimlija bil-konkos.'

Rat ir-ritratti annessi mal-istess rapport.

Rat id-dokumentazzjoni kollha l-oħra esebita quddiem il-Perit Tekniku fosthom kuntratti u ritratti mill-ajru.

Rat il-verbali fl-atti tar-rapport.

Rat ix-xiehda tar-rappreżentant tal-Awtorita' tal-Ippjanar **Oliver Magro** a fol. 114 et seq tal-proċess li iżda minnha ma ħarġet l-ebda nformazzjoni rilevanti għall-allegat spill odjern.

Rat id-domandi u r-risposti in eskussjoni tal-Perit Tekniku a fol. 134 et seq tal-proċess. Fihom il-Perit jikkonferma li l-blat li tqatta' mill-intimati jew min minnhom kien parti mill-faċċata tal-barriera tar-rikorrenti. Dwar jekk l-intimati kellhomx permess tal-iżvilupp sabiex iwettqu x-xogħlijiet jgħid li r-rikorrent Carmel Farrugia xehed li l-Awtorita' tal-Ippjanar infurmatu li ma kienx hemm permess iżda ma tressqet l-ebda prova ulterjuri dwar kienx hemm permess jew le. Il-Perit jikkonferma li l-konfini laterali ta' sqaqien u toroq pubbliċi huma meqjusa li jiffurmaw parti mill-proprjeta' li hemm wara. Dwar jekk il-livell tal-wiċċ tal-isqaq jaffettwax b'xi mod il-konkluzjonijiet tiegħu jikkonferma li le.

Semgħet u rat ix-xiehda viva voce in eskussjoni tal-Perit Tekniku a fol. 140 et seq tal-proċess. Dwar l-istess domanda jekk varjax il-wiċċ tal-blat fl-isqaq u jekk dan ivarjax il-konkluzjonijiet tiegħu jirrispondi:

'Le għax jien kif spegajt fir-rapport tiegħi kienet il-prassi illi l-proprjetajiet il-limiti, il-konfini fiżiċi ta' bejn il-proprjetajiet ikunu meqjusin tal-partijiet rispettivi ta' kull naħa tal-isqaq jigifieri f'każ ipotetiku illi tqaxar dan il-wiċċ u niżel, tħalliet kif tħalla spazju fejn saret il-konstruzzjoni fuq in-naħa tal-intimati, tħalliet qoxra il-blat li kienet tirrapreżenta l-konfini tal-proprjeta' tar-rikorrenti. . . .

. . . Jekk il-konfini kif irrapreżentati waqt l-aċċess, kienux verament, korrettement jirrapreżentaw il-limiti tal-proprjetajiet rispettivi, ma dħaltx fiha, jigifieri jien fuq il-post kien hemm indikazzjonijiet li kienu ilhom hemm, sew fil-binja tal-intimati u

kif ukoll l-blat u l-gebel li kien hemm fuq il-konfini tar-rikorrenti illi dak kien l-istat tal-fatt u kif għidt skont il-prassi, dawn ġew meqjusa li huma l-konfini rispettivi tal-partijiet. . . .

. . . Jien li sibt kien dan, kien hemm passagġ u kien hemm dawn il-konfini bejniethom pero' ssemma' fix-xieħda illi xi darba dan kien qaxxar l-wiċċ u ġie ffurmat il-passagġ pero' jien l-konkluzżjoni tiegħi fuq dak li rajt waqt l-aċċess li kkonstatajt jien stess.'

Ikkunsidrat ulterjorment;

Pussess:

Illi fil-każ odjern jirriżulta li l-allegat spoll seħħ għaliex ir-rikorrenti jsostni li l-intimati jew xi hadd minnhom naqqas mill-ħajt iffurmat minn blat li jifred il-barriera proprjeta' tar-rikorrenti minn mal-isqaq li hemm qbil li huwa sqaq pubbliku. L-intimati Francis Zammit (il-missier) u Vincent Zammit ma jichdux li kienu huma li wettqu x-xogħol biex dan il-blat tqatta' ghalkemm Francis Zammit jikkontradixxi ruhu bejn l-affidavit u l-kontro-eżami tiegħu. Jsostnu izda li dan il-blat għandu jiġi kunsidrat bħala formanti parti mill-isqaq pubbliku u mhux mill-proprjeta' tar-rikorrenti. Jargumentaw li xi darba l-isqaq kellu livell aktar għoli u kien kollu jikkonsisti fi blat. Jirriżulta izda lill-Qorti kemm mix-xieħda kif ukoll mir-rapport tal-Perit Tekniku li s-sitwazzjoni preżenti tal-isqaq ilha hekk għal għexieren ta' snin.

Il-Qorti rat li l-Perit Tekniku David Pace fir-relazzjoni tiegħu kkonkluda li l-blat in kwistjoni kien jifforma parti mill-proprjeta' tar-rikorrenti u mhux mill-isqaq. Baqa' jsostni din il-konkluzjoni tiegħu wkoll fir-risposti għall-eskussjoni. Da parti tagħhom ir-rikorrenti fl-affidavits lkoll kkonfermaw li dan il-blat huma sabuh

kif kien qabel l-allegat spoll lura fil-bidu tas-snin disghin u dejjem qisuh bhala formanti parti mill-proprjeta' taghhom. Din is-sitwazzjoni baqghet hekk sa qabel saru x-xoghlijiet mill-intimati msemmija. Stante li din hija kawza ta' spoll u ghalhekk skont il-gurisprudenza din il-Qorti mihiex tenuta li tidhol fi kwistjonijiet ta' titolu izda biss f'ezami tal-pussess jew mera detenzjoni l-Qorti ghandha tqis l-element tal-pussess fil-mument tal-ispoll u mhux kif qed jipretendu l-intimati diversi ghexieren ta' snin qabel. Il-Qorti tqis li abbazi tax-xhieda tar-rikorrenti kif ukoll tal-konkluzjonijiet tal-Perit Tekniku, li fl-atti tressqu provi sufficjenti li jikkonvincuha li r-rikorrenti kienu fil-pussess tal-blat in kwistjoni qabel ma sehh l-att u ghalhekk dan l-element gie sodisfatt;

Spoll vjolenti u klandestin:

Mill-atti jirrizulta li l-intimati stess hassew l-obbligu li javvicinaw lil wiehed mir-rikorrenti u nfirmawh li xtaqu jqattghu il-blat in kwistjoni sabiex jitwessa l-isqaq u l-vetturi taghhom jghaddu aktar komdi. Ir-rikorrent Paul Farrugia xehed li meta gie avvicinat, hu fl-ebda hin ma ta l-kunsens tieghu sabiex isiru x-xoghlijiet. Anzi jzid li hu ghamilha cara mal-intimat Francis Zammit (il-missier) li jekk kellhom iwessghu, dan kellhom jaghmluh min-naha tal-hajt tal-barriera taghhom u mhux min-naha tal-hajt tar-rikorrenti. Ghamilha cara wkoll li l-proprjeta' ma kinitx tieghu biss u li kien ser ikellem lil hutu. Il-Qorti tqis li dan il-kliem, bl-ebda tigbid tal-immaginazzjoni ma jista' jinftiehem li r-rikorrenti taw xi kunsens ghax-xoghlijiet lill-intimati anzi bil-kontra. L-intimat Francis Zammit xehed minghajr ezitazzjoni li hu xorta wahda baqa' ghaddej bix-xoghlijiet ghax ma hassx li kellu bzonn il-kunsens tar-rikorrenti. L-istess xehed in kontro-ezami l-intimat ibnu Vincent Zammit. Ir-rikorrenti saru jafu li effettivament tqatta' l-blat fil-

pussess tagħhom l-ghada li dan seħh meta r-rikorrent Carmel Farrugia mar fuq il-post u sab il-fatt kompjut.

In vista tas-suespost l-Qorti tqis ghalhekk li fl-atti tressqu provi sufficjenti li jevidenzjaw l-element ta' vjolenza u klandestinita' b'dan li dan l-element ukoll gie sodisfatt.

Infra bimestre deduxisse:

Mill-atti jirrizulta li r-rikorrenti jsostnu li l-att spoljattiv seħh lejliet il-gurnata li huma sabu l-fatt kompjut. Fir-rapport intavolat mal-Pulizija tigi ndikata d-data tad-9 ta' Settembru (ara fol. 80 et seq). Ir-rikorrent Paul Farrugia a fol. 74 tal-proċess xehed li nhar id-9 ta' Settembru filghodu hu mar fuq il-post u kollox kien għadu sew. L-ghada filghodu mar fuq il-post ir-rikorrent huħ Carmel Farrugia u sab il-blat imqatta'. Ghalhekk din il-Qorti hija konvinta li l-att spoljattiv seħh xi hin nhar id-9 ta' Settembru, 2017, wara li kien mar jittawwal ir-rikorrent Paul Farrugia. Il-kawza odjerna giet intavolata nhar id-9 ta' Novembru, 2017 u ghalhekk ezatt entro t-terminu tax-xahrejn impost mil-ligi. Dan l-element ghalhekk huwa wkoll sodisfatt.

Legittimu Kontradittur:

L-intimati jsostnu li personalment m'humieħ il-legittimi kontraditturi f'dawn il-proċeduri stante li l-barriera li minhabba fiha wettqu x-xogħlijiet mhiex proprjeta' personali tagħhom iżda hija proprjeta' tal-kumpanija ntimata li tagħha huma diretturi. Il-Qorti terga iżda tirrileva li din mhiex kawza petitorja u li f'kawza ta' spoll jeħtieg biss li jiġi pruvat min wettaq l-att, li kif jingħad fl-ambitu kriminali, permezz tiegħu ħa l-ligi b'idejh.

Il-Qorti rat li mill-atti jirrizulta li l-intimat Francis Zammit (missier ir-rikorrenti l-oħra) preżenta ruħu mar-rikorrent Paul Farrugia bħala l-persuna li xtara l-barriera flimkien ma' uliedu. Mill-provi jirrizulta li fl-ebda hin waqt il-konversazzjoni mar-rikorrent ma ssemmiet il-kumpanija. In oltre fl-atti rrizulta li l-att spoljattiv huwa ammess li sar mill-intimat Francis Zammit u ibnu l-intimat Vincent Zammit. Għalkemm huwa minnu li mill-atti rrizulta li l-intimat l-ieħor Frankie Zammit ma kienx fuq il-post fil-hin li sar dan ix-xogħol dan il-fattur ma kienx not għar-rikorrenti fil-mument li giet ntavolata l-kawża. F'dan l-istadju għalhekk il-Qorti hija fil-posizzjoni li tillibera mill-osservanza tal-gudizzju biss lill-intimat Frankie Zammit (KI 476880 M). Il-kumpanija ntimata hija wkoll legittimu kontradittur stante li fuqha wkoll jinkombi l-obbligu tar-ripristinu.

Ripristinu status quo ante:

L-intimati jsostnu fir-risposta tagħhom li fi kwalunkwe każ la darba l-blat tqatta' issa ma jistax jiġi ripristinat. Dwar dan il-Perit Tekniku nominat minn din il-Qorti kkonkluda u rrakomanda kif isegwi:

'22. Naturalment m'huwiex possibbli illi il-blat jerggħa jitqieghed lura w għalehkk jiġi sostitwit b'qoxra tal-konkos jew, fejn tippermetti il-ħxuna, b'qoxra tal-bricks mimlija bil-konkos.'

Mill-atti jirrizulta li r-rikorrenti xehdu li l-blat fil-ħxuna li jinsab fih wara l-att spoljattiv jikkostitwixxi f'periklu u li jeħtieġ li jiġi nfurzat. Il-Qorti tqis allura li, fil-każ odjern ir-ripristinu għandu jsir kif indikat mill-Perit Tekniku David Pace, kif suespost fuq direzzjoni tiegħu stess, dan sabiex tiġi ripristinata l-ħxuna ta' blat eżistenti fuq is-sit qabel l-ispoll. Din il-ħxuna tirrizulta mill-

affidavits tar-rikorrenti li lkoll jindikaw li l-blat minn hxuna ta' tliet piedi tnaqqas ghal hxuna ta' pied. Ghalhekk ghandha tigi ripristinata hxuna ta' zewg piedi sabiex b'kollox ikun hemm tlett piedi konsistenti parti blat u parti hajt ripristinat.

Decizjoni:

Ghaldaqstant ghar-ragunijiet kollha suesposti din il-Qorti tghaddi sabiex taqta' u tiddeciedi l-kawza odjerna kif isegwi:

1. Tilqa' biss in parte l-ewwel eċċezzjoni tal-intimati u tillibera mill-osservanza tal-gudizzju lill-intimat Frankie Zammit (KI 476880M) filwaqt li tiċhadha fil-bqija;
2. Tiċhad il-bqija tal-eċċezzjonijiet tal-intimati;
3. Tilqa' l-ewwel talba tar-rikorrenti u tiddikjara illi ghar-ragunijiet kif premissi, l-intimati kollha eskluż Frankie Zammit (KI 476880M) ikkommettew spoll klandestin u vjolenti ghad-detriment tar-rikorrenti;
4. Tilqa' t-tieni talba tar-rikorrenti u tordna lill-intimati kollha hlief Frankie Zammit (KI 476880M) sabiex fi zmien xahrejn, jagħmlu dawk ix-xogħlijiet rimedjali kollha opportuni sabiex jirripristinaw lir-rikorrenti fit-tgawdija ta' hwejjighom ossia r-recint tal-barriera proprjeta' tagħhom "Soft Stone Quarry Number 26" gewwa Ta' Kandja, fil-limiti tal-Imqabba u senjatament dik il-parti tar-recint li taghti ghal fuq l-Isqaq Ta' Kandja dejjem fil-limiti tal-Imqabba skont id-direzzjoni li tat din il-Qorti f'din id-decizjoni taht it-titolu '**Ripristinu status quo ante**', u dan

taht is-supervizjoni tal-Perit David Pace li qed jerga' jigi nominat għal dan il-għan;

5. Tilqa' t-tielet talba tar-rikorrenti u fin-nuqqas, tawtorizza lill-rikorrenti jagħmlu dawk ix-xoghlijiet rimedjali a spejjeż tal-intimati kollha eskluż Frankie Zammit (KI 476880M) taht is-supervizjoni tal-Perit David Pace;

Bl-ispejjeż kollha, nkluż tal-Perit nominat il-Perit David Pace, kontra l-intimati kollha eskluż biss Frankie Zammit (KI 476880M)

Moqrija.

**Onor. Imhalled Dr. Joanne Vella Cuschieri
B.A., Mag. Jur. (EUR.LAW), LL.D.
16 ta' Dicembru, 2021**

**Karen Falzon
Deputat Registratur
16 ta' Dicembru, 2021**